

**Кичке азан**

1

Кичке азан!  
Кичке азан!  
Моннар, уйлар  
Килә аннан;  
Төшә искә  
Иске заман,  
Хөлусән мөс-  
тәмөгъ азан.  
Фи бәдьиһи  
Вә бөгъдә азан.  
Күңелне тет-  
рәтә, кәән-  
нәһү тәсби-  
хе рәгъд — азан.  
Беләмсез ни диер азан:  
– Китте Касим,  
Китте Казан,  
Бетте татар.  
Кырылды хан,  
Бохар, Хуканд  
Һәм Әстерхан.

2

Ханнарга и-  
реште хизан,  
жылый-жылый  
Бирделәр жан:  
Сөембикә  
дә Чыңгыз хан;  
Нә дәүләт кал-  
ды да, нә шан!  
Һич калмады  
Шаннан нишан,  
Калды дингә  
Дошман ишан!

3

Аһ, ник соң без  
Булдык вәйран? —  
Бөтен дөнья  
Калды хәйран.  
Гажиб, нидән  
Бу ханәман  
Кисәктән әй-

ләде тайран?!

4

Юк шул безләр-  
дә берләшмәк;  
Юк бергә-бер-  
гә гөрләшмәк,  
Бер жан, бер тән  
Булып, һәр неч-  
кә серне бер-  
гә серләшмәк.  
Үтте бездән  
Инде дөнья,  
Жан бирәбез  
Галәлгомья.  
Дөнья! Актык  
Сүзне тыңла:  
Бәхил бул без-  
дән, и дөнья!

5

Сау бул, дөнья!  
Инде беттек;  
Бетәргә сүз-  
не беркеттек;  
Вактында жир-  
не селкеттек,  
Инде беттек,  
Инде беттек!

1906 ел